

आई-5 समिट 40 से अधिक स्टार्टअप होंगे शामिल, 70 हजार रुपए रहेगी कुल पुरस्कार राशि

समस्याओं को हल करने के अवसरों की तलाश करें

इंदौर ■ राज न्यूज नेटवर्क

आईआईएम इंदौर आईआईटी इंदौर की ओर से उद्यमिता शिखर सम्मेलन आई-5 समिट की शुरुआत शुक्रवार को हुई। उद्घाटन प्रोफेसर सुशांत के. मिश्रा, डीन-प्रोग्राम्स और प्रोफेसर स्वतंत्र, चेयर, हॉस्टल एंड स्टूडेंट अफेयर्स, फैकल्टी, आईआईएम इंदौर व करीब 800 प्रतिभागियों की उपस्थिति में हुआ। इस बार समिट ऑनलाइन मोड में किया जा रहा है। समिट के पहले दिन दो कार्यशालाएं भी हुईं। पहली कार्यशाला में डिजिटल और जनसांख्यिकी लाभांश का लाभ उठाकर मौजूदा संकट के बीच भारत द्वारा अवसरों का दोहन करने के तरीकों पर अंतर्दृष्टि प्रदान करने पर ध्यान केंद्रित किया गया। टास्क-यू द्वारा दूसरी कार्यशाला 'सतत व्यापार विकास' पर केंद्रित थी। इसमें उन तरीकों पर अंतर्दृष्टि साझा की गई, जिन से टास्क-यू महामारी के बीच सफलता हासिल करने में कामयाब रहा है।

एक्सपर्ट राघव जोशी ने प्रतिभागियों को सुझाव दिया कि वास्तविक दुनिया की समस्याओं को हल करने के अवसरों की तलाश करना चाहिए। भारत में क्लाउड किचन के भविष्य के बारे में चर्चा कर बताया कि इसे हर दिन आकार दिया जा रहा है और संशोधित किया जा रहा है।

कोरोना काजल में जो पढ़ नहीं पा रहे

उनकी शिक्षा अधिक प्रभावित हुई: पहले वक्ता संदीप अग्रवाल ने भारतीय स्टार्टअप विकास पर अपने विचार साझा किए और बताया कि हाल ही में कई नए उद्यमियों को सक्षम बनाया है। अपनी जिंदगी के अनुभव साझा करते हुए उन्होंने बताया कि वह भारतीय ई-कॉमर्स क्षेत्र में शॉपक्लज के 35 वें प्रवेशकर्ता थे और इस कंपनी को एक साल

के अंदर चौथी सबसे बड़ी कंपनी बनने में भी उनका महत्वपूर्ण योगदान रहा। टीच फॉर इंडिया की सीईओ शाहीन मिस्त्री मुख्य वक्ता थीं। उन्होंने कहा हालांकि दुनियाभर के संगठन वर्तमान समय में एक बड़े बदलाव के दौर से गुजर रहे हैं। कोरोना काल में वे बच्चे जो पढ़ नहीं पा रहे, उनकी शिक्षा सबसे अधिक प्रभावित हुई है।

समिट में आगे यह होना है आयोजन

समिट के दूसरे दिन शनिवार को पार्यसायणी मिश्रा, राहुल गुहा, आदित्य महेश्वरन, राघव ओझा शामिल होंगे। दूसरे दिन का मुख्य आकर्षण उद्यमी कल्याण बनाए रखना और कार्य जीवन संतुलन प्राप्त करना विषय पर एक पैनेल डिस्कशन होगा। प्रमुख कार्यक्रम गेट फंडेड, तीसरे दिन आयोजित किया जाएगा। यह आयोजन नवोदित उद्यमियों को अपने विचार प्रस्तुत करने व पुरस्कार राशि जीतने का अवसर देगा, जिसमें 50 हजार रुपए के पुरस्कार शामिल होंगे। एक अन्य प्रमुख कार्यक्रम चाय पे चर्चा, प्रतिभागियों को निदेशकों के साथ बातचीत करने व नेटवर्क बनाने, उनके विचारों को पेश करने, और अपने स्वयं के विचारों के बारे में नया दृष्टिकोण प्राप्त करने के लिए एक मंच प्रदान करेगा। अंतिम दिन स्टार्टअप एक्सपोजे का प्रदर्शनी कार्यक्रम भी होगा जिसमें पंजीकृत स्टार्टअप अपने उत्पादों, सेवाओं या विचारों को विशेषज्ञों, प्रतिभागियों व समिट के दर्शकों को दिखाने के लिए मौका पा करेंगे। यह आयोजन इन स्टार्टअप्स को अपने विचारों को स्पष्ट करने व क्षेत्रीय और राष्ट्रीय मीडिया घरानों द्वारा प्रचारित करने के लिए एक मंच प्रदान करता है। इसके अलावा समिट के इस संस्करण में आई-5 केस स्टडी चैलेंज-रणनीति भी आयोजित की जाएगी, जहां प्रतिभागियों को वास्तविक व्यावसायिक समस्याओं के लिए सबसे नवीन और सम्मोहक समाधान तैयार करने का मौका मिलेगा और सर्वश्रेष्ठ समाधान को प्रमाण पत्र और 20 हजार रुपए मूल्य के वाउचर व नकद पुरस्कार दिए जाएंगे।